
2010 - ஆம் ஆண்டு செப்டம்பர் திங்கள் 5 - ஆம் நாளன்று ஆளுநரால் 
பிறப்பிக்கப்பட்ட பின்வரும் அவசரச் சட்டமானது இதன் மூலம் பொதுத் 
தகவலுக்காக வெளியிடப்படுகிறது : 


தமிழ்நாடு அவசரச் சட்டம் எண் 3/2010 


அரசின் கீழ்வரும் பணிகளுக்கான நியமனங்களில் நேரடி ஆட்சேர்ப்புக்காக 
வகுத்துரைக்கப்பட்ட கல்வித் தகுதியை தமிழ் மொழி மூலமாகப் படித்துப் பெற்றிருக்கிற 
நபர்களுக்கு முன்னுரிமை வழங்க வகை செய்வதற்கானதோர் அவசரச் சட்டம் . 


அரசமைப்பின் 345 - ஆம் உறுப்பின்படி , மாநிலச் சட்டமன்றத்திற்கு அம்மாநிலத்தில் பயன்பாட்டில் 
உள்ள மொழிகளுள் ஏதேனும் ஒன்றை அல்லது அதற்கு மேற்பட்டவற்றை அந்த மாநிலத்தின் அரசு 
அலுவல் நோக்கங்களுக்காக ஏற்றுக் கொள்வதற்கு அதிகாரம் வழங்கப்பட்டிருப்பதாலும் ; 


தமிழ்நாடு மாநிலமானது , 1956 - ஆம் ஆண்டு அரசு அலுவல் மொழிச் சட்டத்தை ( தமிழ்நாடு 
சட்டம் XXXIX/ 1956 ) இயற்றி , அரசமைப்பின் 345 - ஆம் உறுப்பின்படி இம்மாநிலத்தின் அரசு 
அலுவல் மொழியாகத் தமிழ்மொழியை ஏற்றுக்கொண்டிருப்பதாலும் ; 


1963 - ஆம் ஆண்டு அரசு அலுவல் மொழிகள் சட்டமானது ( மையச் சட்டம் 19/1963 ) ஒன்றியத்தின் 
அனைத்து அரசு அலுவல் நோக்கங்களுக்காகவும் நாடாளுமன்றத்தின் அலுவல் நடவடிக்கைகளை 
நடத்துவதற்காகவும் ஆங்கில மொழி தொடர்ந்து இருப்பதற்கு வகை செய்வதாலும் ; 

19/1963 எனும் எண்ணிட்ட மையச் சட்டத்தின் 3(1)(b ) எனும் பிரிவின் முதலாம் வரம்புரையானது 
ஒன்றியத்திற்கும் மாநிலங்களுக்கும் இடையிலான தகவல் பரிமாற்றத்திற்கு ஆங்கிலமொழி 
பயன்படுத்தப்படுதல் வேண்டும் என வகை செய்கிறது என்பதாலும் ; 


அரசமைப்பின் XVII எனும் பகுதியின் III - ஆம் அத்தியாயத்தில் உள்ள 348 - ஆம் உறுப்பானது , 
அந்தப் பகுதியின் வகைமுறைகளில் என்ன அடங்கியிருந்தபோதிலும் , நாடாளுமன்றம் சட்டத்தினால் 
பிறவாறு வகை செய்யும் வரையில் , உச்ச நீதிமன்றத்தின் மற்றும் ஒவ்வொரு உயர் நீதிமன்றத்தின் 
அனைத்து நடவடிக்கைகளும் ஆங்கில மொழியில் இருத்தல் வேண்டும் என வகை 
செய்வதாலும் ; 


IV - 2 Sup. (T ) ( 39 ) - 1 

IV - 2 Sup .(T ) (39 ) - 2 


IV - 2 Sup. (T ) ( 39 ) - 1a 


தரப்பினர்களின் வாதுரைகளைத் தயாரிப்பது , சாட்சியம் எடுப்பது , முறையே தரப்பினர்களின் 
வழக்குரைஞர்கள் வாதம் செய்வது , தீர்ப்புரைகளை எழுதுவது உள்ளடங்கலாக , மாவட்டநிலை 
வரையிலான நீதிமன்றங்களின் மொழியாகத் தமிழ் மொழியானது பயன்படுத்தப்பட்டு 
வருகிறது என்பதாலும் ; 


தமிழ்மொழி மூலமாகப் படித்தவர்கள் மைய அரசின் , பிற மாநில அரசுகளின் அல்லது தனியார் 
துறை நிறுவனங்களின் பணிக்குத் தெரிவு பெறுவதற்கு மிக மிகக் குறைந்த வாய்ப்புகளைப் 
பெற்றுள்ளனர் என்பதால் மாநில அரசின் பணிகளில் அவர்களுக்கு முன்னுரிமை கொடுப்பது 
தேவையாகிறது என்பதாலும் ; 


அரசமைப்பின் 14 - ஆம் உறுப்பின்படி , வெறும் வேறுபாடு அல்லது நடத்துவதில் சமமின்மை 
என்பதானது அதுவே , சமன்மையைப் பாதுகாக்கும் ஊறு தடைசெய்யும் எல்லைக்குள்ளாக , வேறுபாடு 
என்பதாக ஆகாது என்பதாலும் , இந்தக் கூறின் செயற்பாட்டினை ஈர்ப்பதற்கு , தெரிவு அல்லது 
வேறுபாடானது நியாயமற்றது அல்லது தன்னிச்சையானது என்பதாகவும் சட்டமன்றம் கருதியுள்ள 
நோக்கத்தைக் கருத்திற்கொண்டால் பகுத்தறிவுக்கு உகந்த அடிப்படை எதன் மீதும் அது 
அமையவில்லை என்பதாகவும் காட்டப்படுதல் தேவையானதாகும் என்பதாலும் ; 


நேரடி ஆட்சேர்ப்புக்காக வகுத்துரைக்கப்பட்ட கல்வித்தகுதியை தமிழ்மொழி வழிக் கல்வி 
மூலமாக பெற்ற நபர்களுக்கும் பிற மொழி வழியில் படித்த நபர்களுக்கும் இடையேயான 
வகைப்பாடானது , எய்த விழையும் நோக்கத்துடன் நியாயமான தொடர்பினைக் கொண்டுள்ளது 
என்பதாலும் ; 


அத்தகைய வகைப்பாடானது , அரசமைப்பின் 16 - ஆம் உறுப்பின் எல்லைகளை மீறவில்லை 
என்பதோடு அதன்படியான இம்மாநிலத்தின் இட ஒதுக்கீட்டுக் கொள்கைக்கு ஊறு 
விளைவிக்கவில்லை என்பதாலும் ; 


அத்தகைய வகைப்பாட்டின் காரணமாக , அரசின் கீழ்வரும் பணிகள் எதற்குமான நியமனம் 
தொடர்பாக , ஒரே மாதிரியான தகுதிப்பாடுகளைக் கொண்டிருக்கிற அனைத்துக் குடிமக்களின் 
வாய்ப்பினைப் பொறுத்த வரையிலான சமன்மையானது மாற்றத்துக்கு உள்ளாகவில்லை 
என்பதாலும் ; 


1993 - ஆம் ஆண்டு தமிழ்நாடு பிற்படுத்தப்பட்ட வகுப்பினர்களுக்கும் பட்டியல் சாதிகளையும் , 
பட்டியல் பழங்குடிகளையும் சேர்ந்தவர்களுக்கும் (கல்வி நிலையங்களில் இடங்களையும் அரசின் கீழ் 
வருகின்ற பணிகளில் நியமனங்களை அல்லது பதவிகளை ஒதுக்கீடு செய்தல் ) சட்டத்தின் 
(தமிழ்நாடு சட்டம் 45/ 1994 ) வகைமுறைகள் மீறப்படவில்லை என்பதாலும் ; 


தமிழ்மொழி வழியாகப் படித்த நபர்களுக்கு வேலை வாய்ப்புகள் வழங்கப்படவில்லையானால் , 
இம்மாநில மக்கள் பள்ளியிலும் கல்லூரியிலும் தமிழ்மொழி மூலமாகக் கல்வி கற்பதனைத் 
தொடர்வதற்கு நோக்கெல்லை எதுவும் இருக்காது என்பதாலும் ; 

கல்வி நிலையங்கள் அனைத்திலும் மக்கள் தமிழ்மொழி மூலமாகக் கல்வி கற்றுக்கொள்வதனை 
விரும்பி ஏற்றுக்கொள்வதற்கு இணக்கமான சூழ்நிலையை நிலவச் செய்வதன் பொருட்டு , தமிழ்மொழி 
மூலமாகப் படித்த நபர்களுக்கு முன்னுரிமை அடிப்படையில் அரசின் கீழ்வரும் பணிகள் எவற்றுக்கும் 
நியமனம் வழங்குவதானது பகுத்தறிவிற்கு உகந்ததொரு வகைப்பாடு என்பதாலும் ; 

மேலும் , இம்மாநிலச் சட்டமன்றப் பேரவையின் கூட்டத்தொடர் நடைபெறாததாலும் , இதன் பின்பு 
காணுகின்ற நோக்கங்களுக்காகத் தாம் உடனடி நடவடிக்கை எடுக்க வேண்டியதைத் 
தேவையானதாக்குகின்ற சூழ்நிலைகள் இருந்து வருகின்றன என்று தமிழ்நாடு ஆளுநர் 
தெளிவுறக் காண்பதாலும் ; 


எனவே , அரசமைப்புச் சட்டத்தின் 213 - ஆம் உறுப்பின் (1) - ஆம் கூறின்படி வழங்கப்பட்டுள்ள 
அதிகாரங்களைச் செலுத்தி , ஆளுநர் பின்வரும் அவசரச் சட்டத்தை இப்போது இதன்மூலம் 
பிறப்பிக்கின்றார்: 


குறுந்தலைப்பும் 
தொடக்கமும் . 


1 . (1 ) இந்த அவசரச் சட்டம் , 2010 - ஆம் ஆண்டு தமிழ்நாடு தமிழ்மொழி மூலமாகப் படித்த 
நபர்களை அரசின் கீழ்வரும் பணிகளில் முன்னுரிமை அடிப்படையில் நியமனம் செய்தல் அவசரச் 
சட்டம் என வழங்கப்பெறும் . 


(2 ) இது , இது உடனடியாக நடைமுறைக்கு வருதல் வேண்டும் . 


2 . இந்த அவசரச் சட்டத்தில் தறுவாய் பிறவாறு வேறுபொருள் குறித்தாலன்றி , 


பொருள் 
வரையறைகள் . 


(a ) “ நேரடி ஆட்சேர்ப்பு என்றால் நடைமுறையில் உள்ள விதிகளுக்கு அல்லது ஒழுங்குமுறை 
விதிகளுக்கு அல்லது ஆணைகளுக்கு இணங்கிய வகையில் அரசின் கீழ்வரும் பணி எதற்கும் 
நபரொருவரை முதல் நியமனம் செய்தல் எனப் பொருள்படும் ; 


(b ) அரசு என்றால் மாநில அரசு எனப் பொருள்படும் ; 


( c) “ பிற மொழிகளின் மூலமாகப் படித்த நபர்கள் என்றால் அரசின் கீழ்வரும் பணிகளில் 
நியமனம் எதற்கும் பொருந்தக்கூடிய விதிகளில் அல்லது ஒழுங்குமுறை விதிகளில் அல்லது 
ஆணைகளில் நேரடி ஆட்சேர்ப்புக்காக வகுத்துரைக்கப்பட்ட கல்வித்தகுதி அல்லது கல்வி 
தகுதிகளை தமிழ் அல்லாத பிற மொழி எதனின் மூலமாகப் படித்து பெற்றுள்ள நபர்கள் 
எனப் பொருள்படும் ; 


(d ) " தமிழ்மொழி மூலமாகப் படித்த நபர்கள் என்றால் அரசின் கீழ்வரும் பணிகளில் 
நியமனம் எதற்கும் பொருந்தக்கூடிய விதிகளில் அல்லது ஒழுங்குமுறை விதிகளில் அல்லது 
ஆணைகளில் நேரடி ஆட்சேர்ப்புக்காக வகுத்துரைக்கப்பட்ட கல்வித்தகுதி அல்லது கல்வித் 
தகுதிகளைத் தமிழ்மொழி மூலமாகப் படித்துப் பெற்றுள்ள நபர்கள் எனப் பொருள்படும் ; 


(e ) “ முன்னுரிமைக்கான காலியிடங்கள் என்றால் 3 - ஆம் பிரிவின் (1) - ஆம் உட்பிரிவின் 
கீழ் தமிழ்மொழி மூலமாகப் படித்த நபர்களுக்குக் கிடைக்கக்கூடிய அத்தகைய காலியிடங்கள் 
எனப் பொருள்படும் ; 


(f) அரசின் கீழ் வருகின்ற பணிகள் என்றால் , -- 


(0) 


அரசின் கீழும் ; 


( 1) இம்மாநிலத்திலுள்ள சட்டமன்றத்தின் கீழும் ; 


(ii) உள்ளாட்சி அதிகார அமைப்பு எதனின்கீழும் ; 


( iv ) அரசுக்குச் சொந்தமான அல்லது அதன் கட்டுப்பாட்டிலுள்ள கழகம் அல்லது 
நிறுமம் எதிலும் ; மற்றும் 


(V) இம்மாநிலச் சட்டமன்றமானது , சட்டங்களை இயற்றுவதற்கு அதிகாரம் பெற்றிருக்கிற 
பிற அதிகார அமைப்பு எதனின்கீழும் , 


வருகின்ற பணிகளை உள்ளடக்கும் . 

3 . (1 ) அப்போதைக்கு நடைமுறையிலுள்ள சட்டம் எதிலும் என்ன அடங்கியிருந்தபோதிலும் , நியமன 
மற்றும் 5 - ஆம் பிரிவிற்கு உட்பட்டு , நேரடி ஆட்சேர்ப்பின் மூலமாக நிரப்பப்படவேண்டியதாக உள்ள , முன்னுரிமை . 
அரசின் கீழ்வரும் பணிகளுக்கான நியமனங்களுக்கான அனைத்து காலியிடங்களிலும் தமிழ் 
மொழியின் மூலமாகப் படித்த நபர்களுக்கு முன்னுரிமை அடிப்படையில் நூற்றுக்கு இருபது 
விழுக்காடு என்ற அளவிலான காலியிடங்கள் தனியே ஒதுக்கப்படுதல் வேண்டும் . 

(2) ( 1) - ஆம் உட்பிரிவின்படியான நியமனங்களுக்கான தெரிவானது 
வகுத்துரைக்கப்படக்கூடிய அத்தகைய முறையில் செய்யப்படுதல் வேண்டும் . 

( 3) அரசின் கீழ்வரும் பணிகளுக்கான பதவிகளுக்கு நியமனம் செய்யும் நேர்வில் , அந்தப் 
பதவிக்குப் பொருந்தக்கூடிய விதிகளில் அல்லது ஒழுங்குமுறை விதிகளில் அல்லது ஆணைகளில் 
வகுத்துரைக்கப்பட்ட கல்வித் தகுதியானது மொழி ஒன்றில் ஒரு பட்டம் அல்லது பட்டயம் அல்லது 
கல்விச் சிறப்பு எதுவும் என்பதாக இருக்கிற நிலையில் , (1)- ஆம் உட்பிரிவில் அடங்கியுள்ள எதுவும் 
பொருந்துதல் கூடாது . 


4 . தமிழ் மொழி மூலமாகப் படித்த நபர்கள் , அரசின் கீழ்வரும் பணிகளுக்கான நியமனங்களில் பிற காலி 
பிற மொழி மூலமாகப் படித்த நபர்களுடன் முன்னுரிமைக்கான காலியிடங்கள் அல்லாத பிற 

இடங்களுக்குப் 
காலியிடங்களுக்கும் போட்டியிடுவதற்கு உரிமைத் தகுதியுடையவராதல் வேண்டும் . 

போட்டியிடு 
வதற்கான 
உரிமையானது 
பாதிக்கப் 
படுதல் 
கூடாது எனல் . 


இட ஒதுக்கீடு 
பொருந்துதல் . 


5 . 3 - ஆம் பிரிவின் கீழ் தமிழ் மொழி மூலமாகப் படித்த நபர்களுக்கு முன்னுரிமை 
அடிப்படையிலான நியமனமானது , நடைமுறையிலுள்ள சட்டத்தின்படியான இட ஒதுக்கீட்டினைப் 
பின்பற்றிச் செய்யப்படுதல் வேண்டும் . 


முன்னுரிமை 
ஒதுக்கீட்டில் 
காலியிடங்களை 
நிரப்புதல் . 


6 . 3 - ஆம் பிரிவில் என்ன அடங்கியிருந்தபோதிலும் , முன்னுரிமைக் காலியிடங்களில் 
நியமிப்பதற்குத் தமிழ்மூலம் படித்த தகுதி வாய்ந்த மற்றும் பொருத்தமான நபர்கள் போதுமான 
அளவிற்கு இல்லையானால் , அவ்வாறு நிரப்பப்படாத காலியிடங்கள் அவர் தம் வகைப்பாட்டிற்குள் 
பிற மொழிகள் மூலமாகப் படித்த நபர்களைக் கொண்டு நிரப்பப்படுதல் வேண்டும் . 


விலக்களிப் 
பதற்கான 


7 . அரசானது , நியாயமான மற்றும் நேர்மையான காரணங்களுக்காக , பொது அல்லது தனி 
ஆணையின் மூலமாக அரசின் கீழ்வரும் பணிகளுக்கான நியமனம் அல்லது பதவி எதையும் இந்த 
அவசரச் சட்டத்தின் வகைமுறைகளிலிருந்து விலக்களிக்கலாம் . 


அதிகாரம் . 


விதிகளைச் 
செய்வதற்கான 
அதிகாரம் . 


8 . (1 ) அரசானது , இந்த அவசரச் சட்டத்தின் நோக்கங்களை நிறைவேற்றுவதற்கான 
விதிகளைச் செய்யலாம் . 


(2 ) இந்த அவசரச் சட்டத்தின்படி செய்யப்பட்ட விதிகள் அனைத்தும் தமிழ்நாடு அரசிதழில் 
வெளியிடப்படுதல் வேண்டும் ; மற்றும் ஒரு குறிப்பிட்ட நாளன்று நடைமுறைக்கு வருதல் வேண்டுமென 
வெளிப்படையாகத் தெரிவிக்கப்பட்டால் அன்றி அவை அவ்வாறு வெளியிடப்பட்ட நாளன்றே 
நடைமுறைக்கு வருதல் வேண்டும் . 


( 3) இந்த அவசரச் சட்டத்தின்படி செய்யப்பட்ட விதி அல்லது பிறப்பிக்கப்பட்ட அறிவிக்கை 
அல்லது ஆணை ஒவ்வொன்றும் அது செய்யப்பட்ட அல்லது பிறப்பிக்கப்பட்ட பின்பு கூடிய 
விரைவில் சட்டமன்றப்பேரவையில் வைக்கப்படுதல் வேண்டும் ; மற்றும் அது அவ்வாறு வைக்கப்படும் 
கூட்டத்தொடரோ அல்லது அதற்கு அடுத்துவரும் கூட்டத்தொடரோ முடிவடைவதற்கு முன்பு 
அப்பேரவை அத்தகைய விதி , அறிவிக்கை அல்லது ஆணை எதிலும் மாறுதல் எதனையும் 
செய்யுமாயின் அல்லது அப்பேரவை அந்த விதி , அறிவிக்கை அல்லது ஆணை செய்யப்படுதல் 
கூடாது அல்லது பிறப்பிக்கப்படுதல் கூடாது என்று முடிவு செய்யுமாயின் அவ்விதி அல்லது அந்த 
அறிவிக்கை அல்லது அவ்வாணை அதற்குப் பின்னர் அவ்வாறு மாறுதல் செய்யப்பட்ட வடிவத்தில் 
மட்டுமே நடைமுறைக்கு வருதல் வேண்டும் அல்லது நேர்விற்கேற்ப நடைமுறைக்கு வராது போதல் 
வேண்டும் . எனினும் , அத்தகைய மாறுதலோ , நீக்கமோ அந்த விதி , அறிவிக்கை அல்லது 
ஆணையின்படி முன்னரே செய்யப்பட்ட எதனின் செல்லும் தன்மைக்கும் குந்தகமின்றி 
இருத்தல் வேண்டும் . 


இடர்பாட்டினை 
நீக்குவதற்கான 
அதிகாரம் . 


9 . இந்த அவசரச் சட்டத்தின் வகைமுறைகளைச் செயற்படுத்துவதில் இடர்ப்பாடு 
ஏதேனும் எழுமானால் , அரசானது தமிழ்நாடு அரசிதழில் ஆணை ஒன்றை வெளியிடுவதன் 
மூலம் அந்த இடர்பாட்டை நீக்குவதற்குத் தேவையானதாகவோ அல்லது அகந்ததாகவோ தனக்குத் 
தோன்றக்கூடிய இந்த அவசரச் சட்டத்தின் வகைமுறைகளுக்கு முரணாக இல்லாத அத்தகைய 
வகைமுறைகளைச் செய்யலாம் : 


வரம்புரை . ஆனால் , அத்தகைய ஆணை எதுவும் , இந்தச் சட்டமானது தமிழ்நாடு அரசிதழில் 
வெளியிடப்பட்ட தேதியிலிருந்து இரண்டு ஆண்டுகள் முடிவடைந்ததற்குப் பின்னர் 
செய்யப்படுதல் கூடாது . 


2010 - ஆம் ஆண்டு 
செப்டம்பர் திங்கள் 5 - ஆம் நாள் . 


சுர்ஜித் சிங் பர்னாலா , 
தமிழ்நாடு ஆளுநர் . 


விளக்கவுரை 
2500 ஆண்டுகளுக்கு முன்பே இருந்த நிலையில் , மொழிகளுள் மிகப் பழமையான மொழியாக 
விளங்குவதும் செம்மொழிக்கு உள்ள அனைத்துப் பண்புகளையும் பெற்றுள்ளதுமான தமிழ் 
மொழியானது , 2004 - ஆம் ஆண்டு அக்டோபர் திங்கள் 12 - ஆம் நாளன்று இந்திய அரசினால் 
செம்மொழி என்பதாக விளம்பப்பட்டுள்ளது . 

2 . தமிழ்மொழி பெற்றுள்ள செம்மொழி என்பதான தகுநிலையைக் கொண்டாடும் வகையில் 
தமிழ்நாடு அரசானது , 2010 - ஆம் ஆண்டு ஜூன் திங்கள் 23 - ஆம் நாளிலிருந்து 27 - ஆம் நாள் 
வரை ஐந்து நாள்கள் என்பதான கால அளவிற்கு கோயம்புத்தூரில் உலகச் செம்மொழி தமிழ் 
மாநாட்டினைக் கூட்டியது . 

3 . உலக அளவில் ஐம்பதுக்கும் மேற்பட்ட நாடுகளிலிருந்து தமிழ்ச் சான்றோர்கள் மேற்சொன்ன 
மாநாட்டில் கலந்து கொண்டு , உலக மொழிகளில் எல்லாம் தமிழ்மொழி பழமையானது என்பது 
குறித்து மட்டுமல்லாமல் இலக்கியத்திலும் , இலக்கணத்திலும் தமிழின் செம்மை குறித்தும் ஆராய்ச்சிக் 
கட்டுரைகளை முன்வைத்தனர் . 


4 . 2010 - ஆம் ஆண்டு ஜூன் திங்கள் 27 - ஆம் நாளன்று நடைபெற்ற நிறைவு நாள் 
விழாவில் நிறைவேற்றப்பட்ட பல்வேறு தீர்மானங்களில் ஒன்று , இந்திய அரசமைப்பின் மற்றும் 
இங்கு நடைமுறையில் உள்ள பிற சட்டங்களின் வகைமுறைகளுக்கு இணங்கிய வகையில் , இங்கு 
வாழும் பொது மக்கள் பேசும் மொழியில் வெளிப்படையாகவும் ஒளிவின்மை என்பதான முறையிலும் 
இம்மாநிலத்தின் நிர்வாகத்தை நடத்துகிற முக்கிய நோக்கத்துடன் , அரசின் கீழ்வரும் பணிகளில் 
தமிழ் மூலமாகப் படித்தவர்களுக்கு முன்னுரிமை அடிப்படையில் நியமனம் வழங்குவது 
தொடர்பானது ஆகும் . 

5 . தமிழ்மொழி மூலமாகப் படித்தவர்கள் மைய அரசின் , பிற மாநில அரசுகளின் அல்லது 
தனியார் துறை நிறுவனங்களின் பணிக்குத் தெரிவு பெறுவதற்கு மிக மிகக் குறைந்த வாய்ப்புகளைப் 
பெற்றுள்ளனர் . எனவே மாநில அரசின் பணிகளில் அவர்களுக்கு முன்னுரிமை கொடுப்பது 
தேவையாகிறது . 


6 . தமிழ்நாடு மாநிலத்திலுள்ள பெருமளவிலான பள்ளிக்கூடங்களிலும் , கல்லூரிகளிலும் உள்ள 
பாடப் பிரிவுகள் தமிழ் மொழி மூலமாக நடத்தப்படுகின்றன என்பதான பொருட்பாட்டினைக் 
கருத்தில் கொண்டு அரசானது , தமிழ் மொழியின் மூலமாகப் படித்தவர்களுக்கு முன்னுரிமை 
அடிப்படையில் நியமனம் வழங்குவது தொடர்பான தீர்மானத்தைப் பரிசீலனை செய்து , தமிழ் மொழி 
மூலம் படித்தவர்களுக்கு , நேரடி ஆட்சேர்ப்பின் மூலம் நிரப்பப்படவேண்டிய , இம்மாநிலத்தின் 
கீழ்வரும் பணிகளுக்கான நியமனங்களில் எழும் காலி இடங்களில் நூற்றுக்கு இருபது விழுக்காடு 
என்பதான அளவினைத் தனியே ஒதுக்கி வைப்பதென முடிவு செய்துள்ளது . எனவே , அரசானது 
இந்நோக்கத்திற்காகச் சட்டம் ஒன்றைக் கொண்டுவருவதென முடிவு செய்துள்ளது . 


7 . இந்த அவசரச் சட்டம் மேற்சொன்ன முடிவிற்குச் செயல்வடிவும் கொடுக்க விழைகிறது . 


(ஆளுநரின் ஆணைப்படி ) 


ச . தீனதயாளன் , 
அரசுச் செயலாளர் , 
சட்டத் துறை. 


( தமிழாக்கம் ) 


ச . சந்திரசேகரன் , 

இயக்குநர் , 
தமிழ்ப் பிரிவு , சட்டத் துறை. 


2010 - ஆம் ஆண்டு செப்டம்பர் திங்கள் 13 - ஆம் நாளன்று ஆளுநரால் 
பிறப்பிக்கப்பட்ட பின்வரும் அவசரச் சட்டமானது இதன்மூலம் பொதுத் 
தகவலுக்காக வெளியிடப்படுகிறது : 


தமிழ்நாடு அவசரச் சட்டம் எண் 4/ 2010 . 


2009 - ஆம் ஆண்டு தமிழ்நாடு ( நகராட்சிப் பகுதிகளில் ) சொத்துரிமை மாற்றங்களின் 

மீதான தீர்வைச் சட்டத்தைத் திருத்துவதற்கானதோர் அவசரச் சட்டம் . 
இம்மாநிலச் சட்டமன்றப் பேரவையின் கூட்டத்தொடர் நடைபெறாததாலும் , இதன் பின்பு 
காணுகின்ற நோக்கங்களுக்காகத் தாம் உடனடி நடவடிக்கை எடுக்கவேண்டியதைத் 
தேவையான தாக்குகின்ற சூழ்நிலைகள் இருந்து வருகின்றன என்று தமிழ்நாடு ஆளுநர் தெளிவுறக் 
காண்பதாலும் ; 


எனவே , அரசமைப்புச் சட்டத்தின் 213 - ஆம் உறுப்பின் (1)- ஆம் கூறின்படி வழங்கப்பட்டுள்ள 
அதிகாரங்களைச் செலுத்தி , ஆளுநர் பின்வரும் அவசரச் சட்டத்தை இப்போது இதன்மூலம் 
பிறப்பிக்கின்றார்: 


குறுந்தலைப்பும் 

1 . (1) இந்த அவசரச் சட்டம் , 2010 - ஆம் ஆண்டு தமிழ்நாடு (நகராட்சிப் பகுதிகளில் ) 
தொடக்கமும் . சொத்துரிமை மாற்றங்களின் மீதான தீர்வை திருத்த அவசரச் சட்டம் என வழங்கப்பெறும் . 


(2 ) இது உடனடியாக நடைமுறைக்கு வருதல் வேண்டும் . 


5 - ஆம் 
பிரிவிற்கான 
திருத்தம் . 


2 . 2009 - ஆம் ஆண்டு தமிழ்நாடு ( நகராட்சிப் பகுதிகளில் ) சொத்துரிமை மாற்றங்களின் தமிழ்நாடு சட்டம் 
மீதான தீர்வைச் சட்டத்தின் 5 - ஆம் பிரிவிற்கான வரம்புரையானது விட்டுவிடப்படுதல் 32 /2009 . 
வேண்டும் . 


2010 - ஆம் ஆண்டு 
செப்டம்பர் திங்கள் 13 - ஆம் நாள் . 


சுர்ஜித் சிங் பர்னாலா , 
தமிழ்நாடு ஆளுநர் . 


விளக்கவுரை 


2009 - ஆம் ஆண்டு தமிழ்நாடு (நகராட்சிப் பகுதிகளில் ) சொத்துரிமை மாற்றங்களின் மீதான 
தீர்வைச் சட்டமானது (தமிழ்நாடு சட்டம் 32/2009 ) மற்றவற்றுக்கிடையே , பேரூராட்சி ஒன்று 
அல்லாத பிற நகராட்சிப் பகுதி ஒன்றில் அமைந்துள்ள சொத்துரிமை மாற்றங்களைப் பொறுத்த 
அளவில் வசூலிக்கப்படும் முத்திரைத் தீர்வையின் மீதான மேல் வரியின் நூற்றுக்கு ஐம்பது 
விழுக்காடு என்ற அளவிலான தொகையைத் திட்டவட்டமான சாலை கட்டமைப்புத் திட்டங்களைச் 
செயல்படுத்துவதற்காக தமிழ்நாடு நகர்ப்புறச் சாலை கட்டமைப்பு நிதியில் வரவு வைப்பதற்கு 
வகை செய்கிறது . மேற்சொன்ன சட்டத்தின் 5 - ஆம் பிரிவிற்கான வரம்புரையை விட்டுவிடுவதன் 
மூலம் , நகராட்சிகளின் மற்றும் மாநகராட்சிகளின் நேர்வில் செய்வது போன்று , இப்போது பேரூராட்சி 
ஒன்றிலும் அமைந்துள்ள சொத்துரிமை மாற்றங்களின் மீது வசூலிக்கப்படும் முத்திரை தீர்வையின் 
மீதான மேல் வரியின் நூற்றுக்கு ஐம்பது விழுக்காடு என்ற அளவிலான தொகையை தமிழ்நாடு 
நகர்ப்புறச் சாலை கட்டமைப்பு நிதியில் வரவு வைப்பதென முடிவு செய்யப்பட்டுள்ளது . 

2 . இந்த அவசரச் சட்டம் மேற்சொன்ன முடிவிற்குச் செயல்வடிவம் கொடுக்க விழைகிறது . 


(ஆளுநரின் ஆணைப்படி ) 


ச . தீனதயாளன் , 
அரசுச் செயலாளர் , 
சட்டத் துறை . 


( தமிழாக்கம் ) 


ச . சந்திரசேகரன் , 

இயக்குநர் , 
தமிழ்ப் பிரிவு , சட்டத் துறை . 


தமிழ்நாடு அரசுக்காக சென்னை எழுதுபொருள் மற்றும் அச்சுத் துறை இயக்குநரால் 

அச்சிடப்பட்டு வெளியிடப்பட்டது . 


